


घरपझोड गाउँपालिका  
आर्थिक वर्ष २०७९/८० को  
वार्षिक बजेट तथा कार्यक्रम



घरपझोड गाउँपालिका  
गाउँ कार्यपालिकाको कार्यालय  
जोमसोम, मुस्ताङ

"समावेशी, सामाजिक रुपान्तरण, प्रकृति संरक्षण र संस्कृति:  
कृषि, पर्यटन, पर्यावरण, पूर्वाधार, घरपझोडको समृद्धि"

स्थानीय तह निर्वाचन, २०७९ वाट निर्वाचित घरपझोडगाउँपालिकाको गाउँ सभाको पहिलो अधिवेशनमा यस गरिमामय बैठकको अध्यक्षता गरिरहनुभएका गाउँ सभाका अध्यक्षज्यू, गाउँ सभाका सबै सदस्यज्यूहरू, प्रमुख प्रशासकीय अधिकृत समेत उपस्थित कर्मचारी मित्रहरू।

सभाध्यक्ष महोदय तथा सभाका सदस्यज्यूहरू

१. यस गाउँपालिकाको समृद्धि कृषि, पशुपालन, लघु उद्यम तथा पर्यटन प्रवर्द्धनमा निर्भर रहेकोले यी क्षेत्रहरूमा प्राथमिकता दिइदै आएको छ। गाउँपालिका क्षेत्रभित्रका खेतीयोग्य जग्गाहरूमा तारवार लगाउने कार्य निरन्तर अघि बढिरहेको छ। विभिन्न वडाहरूमा सामूहिक कृषि फर्म, आलुवाली, बाखापालन, स्याउ/ओखर पकेट विकास कार्यक्रमहरू सञ्चालनमा ल्याइनेछ।
२. गाउँपालिका अन्तर्गतका सबै वडा कार्यालयहरूलाई प्रविधिमैत्री बनाईएको छ। सबै वडा कार्यालयहरू र गाउँ कार्यपालिकाको कार्यालयमा छिटो गतिको इन्टरनेटको प्रबन्ध मिलाईएकोछ। वडा कार्यालयहरूको पत्राचार, घटना दर्ताका काम तथा राजस्व संकलनको कार्य विद्युतीय माध्यमबाट संचालन हुँदै आइरहेका छन्।
३. गाउँ कार्यपालिकाको कार्यालयले सबै तहका कार्यालयहरूबाट चिठीपत्र आदानप्रदान गर्दा पूर्ण रुपमा विद्युतीय प्रविधि अवलम्बन गरेको कारण सेवाप्रवाह छिटो, छरितो र चुस्त बन्दै गईरहेकोछ।
४. यस घरपझोड गाउँपालिकाको बहुचर्चित पर्यटकीय गन्तव्य बनेको ढुम्बा ताललाई थप व्यवस्थित गर्न आगामी आर्थिक वर्षमा सङ्घीय तथा गण्डकी प्रदेश सरकारसँग सहकार्य गरी पर्यटन विकासमा जोड दिइनेछ।
५. गाउँपालिका क्षेत्रका सबै दलित तथा विपन्न घर परिवारलाई प्राथमिकतामा राखी घरपझोड गाउँपालिकाका सम्पूर्ण घर परिवारलाई निशुल्क सौर्य उर्जा जडान, बायोग्याँस जडान लगायत नविकरणीय ऊर्जाका कार्यहरूलाई निरन्तरता दिइनेछ।
६. यस गाउँपालिकामा उद्योग ग्राम स्थापना गर्नको लागि उपयुक्त जग्गा छनोट गरी उद्योग ग्रामको भौतिक पूर्वाधार निर्माण गर्न पहल गरिनेछ र उद्योग ग्रामको स्थापना पश्चात मुस्ताङ जिल्लाकै साना उद्योगीहरू लाभान्वित हुनेछन् भने रोजगारीको अवसरहरू समेत वृद्धि हुनेछन्।
७. संघ, प्रदेश र गाउँपालिका तीनै तहका सरकारहरूको सहलगानीमा यस गाउँपालिकाको वडा नं. ४ जोमसोममा सुविधासम्पन्न इन्डोर खेलकुद ग्राम निर्माण गर्ने कार्य भइरहेको छ। आगामी आर्थिक

वर्षमा समेत यस आयोजनालाई निरन्तरता दिइनेछ र केही वर्षमै उक्त परियोजना पूरा गर्ने लक्ष्य गाउँपालिकाले लिएको छ।

८. गाउँपालिकाको प्रशासकीय भवन निर्माण कार्य अन्तिम चरणमा पुगेको छ। आगामी आर्थिक वर्षमा उक्त भवनको निर्माण कार्य पूरा भई सोही भवनबाट प्रशासनिक काम कारवाही प्रारम्भ हुनेछ। जसबाट सेवाप्रवाह अझै प्रभावकारी र चुस्त दुरुस्त हुनेछ।
९. राष्ट्रिय गौरवको आयोजना कालीगण्डकी कोरिडोर बेनी जोमसोम कोराला सडक निर्माणमा शिघ्रता ल्याउन गाउँपालिकाले पटक पटक पहल गर्दै आएको छ। यसै अन्तर्गत जोमसोम खण्डको काम शुरु भैसकेकोले छिटो सम्पन्न गर्न आवश्यक पहल गरिने छ।

#### अध्यक्ष महोदय तथा सभाका सदस्यज्यूहरू

१०. आजको युग भनेको सूचना प्रविधिको युग हो। नेपालको संविधानले सबै नेपाली नागरिकहरूको लागि सूचनाको हकको प्रत्याभूत गरेको छ। जनताको मौलिक हकको रूपमा रहेको सूचनाको हकको प्रत्याभूतिका लागि गाउँपालिका सधैं सक्रिय रहने विश्वास दिलाउन चाहन्छु।
११. प्रधानमन्त्री रोजगार कार्यक्रमबाट प्रत्येक वडाहरूका साना साना विकास निर्माणका कार्यहरू भईरहेका छन्। यसबाट एकातिर विकास निर्माणका कार्यहरू भएका छन् भने अर्कोतर्फ बेरोजगार युवा तथा अन्य व्यक्तिहरूलाई कम्तीमा पनि न्यूनतम रोजगारीका अवसरहरू प्राप्त भईरहेका छन्। आगामी आर्थिक वर्षमा प्रधानमन्त्री रोजगार कार्यक्रमलाई अझै परिस्कृत युवा लक्षित कार्यक्रम सञ्चालन गरी स्थानीय जनतालाई रोजगारी बढाउनुको साथै सीप विकासका अवसरहरू प्रदान गरिनेछ। सीप विकास गर्दै जाँदा स्थानीय जनता स्वरोजगार उन्मुख बन्नेछन्।
१२. अब म आगामी आर्थिक वर्षका लागि गाउँपालिकाले पेश गरेको नीति तथा कार्यक्रमको आधारमा तयार गरेको वार्षिक बजेटको संक्षिप्त प्रारूप पेश गर्ने अनुमति चाहन्छु।
१३. आगामी आर्थिक वर्ष २०७९/८० को वार्षिक बजेट तयार गर्दा प्रचलित कानूनहरूले निर्दिष्ट गरेबमोजिमका सबै प्रकृयाहरूको अवलम्बन गरिएकोछ। वस्तीस्तरबाट संकलित योजनाहरूलाई विषयगत समितिहरूमा छलफल गरी बजेट तथा कार्यक्रम तर्जुमा समिति मार्फत कार्यपालिकामा पेश गरी कार्यपालिकाको निर्णय बमोजिम आजको यस सभामा पेश गर्ने व्यवस्था मिलाएको छु।
१४. आगामी आर्थिक वर्षको वार्षिक बजेटका मुख्यतया देहाय बमोजिमको सोच, लक्ष्य, उद्देश्य र अपेक्षित उपलब्धी रहेका छन्।

#### सोच:

आर्थिक रूपमा सवल, सामाजिकरूपमा एकतावद्ध, साँस्कृतिक रूपमा मौलिक, गन्तव्य किटान भएको सुन्दर, समृद्ध पर्यटकीय गाउँपालिका बनाउने।

## लक्ष्य

सन्तुलित एवम् समन्यायिक विकासको माध्यमबाट समतामूलक र समृद्ध समाजको निर्माण गर्ने।

### उद्देश्यहरू:

- क) विकास आयोजना तथा कार्यक्रमहरूको लागि श्रोतको सुनिश्चितता गर्ने,
- ख) अधुरा आयोजनाहरूलाई प्राथमिकता दिने,
- ग) गरीबी न्यूनीकरण गरी आर्थिक विकासमा टेवा पुऱ्याउने योजना तथा कार्यक्रमको छनौट गर्ने,
- घ) विकास निर्माणमा भौगोलिक समानता र समता कायम गर्ने,
- ङ) बस्तिस्तरबाट छनौट भई आएका आयोजना तथा गाउँपालिकाको आवधिक योजनामा उल्लेखित योजनालाई प्राथमिकता दिने,
- च) जनसहभागिता अभिवृद्धि गराउन सकिने आयोजनाहरू छनौट गर्ने,
- छ) सहभागितामूलक योजना निर्माण प्रकृत्यालाई प्रश्रय दिने,
- ज) जनचाहना बमोजिमका आयोजनाहरू छनौट गर्ने,
- झ) आयोजना निर्माणसँग सम्बन्धित सबै विषयक्षेत्रहरूमा बजेट विनियोजन गर्ने,
- ञ) पर्यटन प्रवर्धनमा जोड दिने,
- ट) समावेशी र समन्यायीक विकास प्रयासलाई प्रश्रय दिने,
- ठ) रोजगारी उन्मुख आयोजनाहरूको छनौटमा जोड दिने,
- ड) श्रोत र साधनको अधिकतम् उपयोग गर्ने र प्रभावकारी रूपमा कार्यान्वयन हुन सक्ने योजनाको छनौट गर्ने।
- ढ) दिगो प्रतिफल दिने तथा जनताको जीवनस्तरमा तत्काल सुधार ल्याउने आयोजनालाई जोड दिने।

१५. आगामी आर्थिक वर्षको बजेट मुख्य रूपमा देहायका दस्तावेज समेतको आधारमा तयार पारेकोछु।

- क) नेपालको संविधान
- ख) नेपाल सरकारले तयार पारेको १५ औँ आवधिक योजना
- ग) स्थानीय सरकार सञ्चालन ऐन, २०७४
- घ) गाउँपालिकाको प्रथम आवधिक योजना।
- ङ) दीगो विकास लक्ष्यहरू
- च) गाउँपालिकाको वार्षिक नीति तथा कार्यक्रमहरू
- छ) संघीय सरकार तथा अन्तर्गतका निकायहरूबाट बेला बेलामा भएका निर्देशन, दिग्दर्शन, परिपत्र तथा कार्यविधि

- ज) गण्डकी प्रदेश सरकारको प्रथम आवधिक योजना तथा सो सरकारका निकायहरूबाट भएका परिपत्र, निर्देशन तथा कार्यविधि
- झ) मुस्ताङ जिल्लाबाट प्रतिनिधी सभा तथा गण्डकी प्रदेश सभामा प्रतिनिधित्व गर्नुहुने माननीय सांसदज्यूहरूका सल्लाह सुझावहरू
- ञ) गाउँ कार्यपालिकाबाट भएका निर्णयहरू
- ट) योजना छनौटको क्रममा वडास्तरबाट सिफारिस भई आएका योजना तथा कार्यक्रमहरूको विवरण
- ठ) स्थानीय राजश्व परामर्श समिति तथा विषयगत समितिहरूबाट भएका निर्णयहरू
- ड) अन्य सान्दर्भिक विषयहरू।

### अध्यक्ष महोदय तथा सभाका सदस्यज्यूहरू

#### अपेक्षित उपलब्धी:

यस बजेट तथा कार्यक्रमको कार्यान्वयनबाट स्थानीय जनताको जीवनस्तर माथि उठी आर्थिक तथा सामाजिक रूपान्तरणमा योगदान पुग्ने विश्वास लिएको छु।

#### आर्थिक विकास

१६. यस गाउँपालिकाको मुख्य आर्थिक उपार्जन गर्ने क्षेत्र भनेको कृषि, पशुपालन तथा पर्यटन क्षेत्र नै हो। आगामी आर्थिक वर्षमा कृषि तथा पर्यटन क्षेत्रको प्रवर्धनका लागि विशेष योजना तथा कार्यक्रमहरू प्रस्ताव गरेको छु।
१७. आगामी आर्थिक वर्षको लागि शर्सत बाहेकको आर्थिक विकास तर्फ कुल रु.१ करोड २५ लाख रुपैयाँ बजेट विनियोजन गरेको छु।
- आगामी आर्थिक वर्षमा कृषक लक्षित कार्यक्रमहरूलाई ७५% अनुदान सहित बजेटको व्यवस्था गरेको छु।
  - बाखा पालन तथा पशु पालन एवम् विस्तारको लागि औषधी खरिद, रैथाने बालीहरूको संरक्षण, लुलु गाईको संरक्षण तथा प्रवर्द्धनको लागि आवश्यक बजेट विनियोजन गरेको छु। जसबाट कृषकहरूलाई प्रत्यक्ष लाभ पुग्नुको साथै आय आर्जनमा वृद्धि हुनेछ।
  - लघु उद्यमी, साना सिंचाई तथा खेतीयोग्य जमिनमा तारबार लगाउने जस्ता योजनाहरूलाई प्राथमिकतामा राखी आवश्यक बजेट विनियोजन गरेको छु।
१८. आगामी आर्थिक वर्षका लागि समपूरक योजनाहरू कार्यान्वयन गर्न रु. २ करोड बजेट विनियोजन गरेको छु। यसबाट प्रदेश सरकार तथा सङ्घीय सरकारबाट आउने समपूरक आयोजनाहरू

कार्यान्वयन गर्ने व्यवस्था मिलाएकोछु। आगामी आ.व.मा वडा नं. ५ माकैसाड खोला ठिनी सिचाई आयोजना निर्माणका लागिप्रदेश सरकारबाट समपूरक अनुदान रु ५० लाख विनियोजन भएको छ।

## पूर्वाधार विकास

१९. आगामी आर्थिक वर्षको लागि शर्सत बाहेकको पूर्वाधार विकास तर्फ कुल रु. १ करोड २५ लाख रुपैयाँ बजेट विनियोजन गरेको छु।
२०. पूर्वाधार विकास तर्फ आगामी आर्थिक वर्षमा गाउँपालिका क्षेत्रभिन्न फ्रि वाईफाई र सिसिटिभी जडान कार्य,कालीगण्डकी तथा शाखा नदीहरुको विस्तृत वातावरण प्रतिवेदन तयार गर्ने, ठिनी खोला पुल मर्मत, छैरो पुरानो स्कूल मर्मत तथा बहुउद्देश्यीय हल निर्माण, चिमाड महिला समूहको भवन मर्मत, मार्फा स्वास्थ्य चौकीमा हटरुम तथा अन्य पूर्वाधार निर्माण, हिसुम गुम्बावाट नम्बरसोड जाने वाटोको स्तरोन्नती कार्य, पुथाड एयरपोर्ट क्षेत्रमा विधुतलाइन भूमिगत गर्ने,३ नं. वडा कार्यालयवाट युमथाड हँदै किचीथाड सम्म कृषि सडक निर्माण, दुम्बा/सम्लेमा सिचाई कुलो तथा ढल निर्माण, कालीगण्डकी तटबन्धन योजना लगायतका पूर्वाधार योजनाहरुका लागि बजेट विनियोजन गरिएको छ।
२१. गाउँपालिकाको प्रशासनिक भवन निर्माण गर्नको लागि रु. १ करोड बजेटको प्रबन्ध मिलाएकोछु।
२२. यस्तै आगामी आ.व.मा ग्रेडिड मेसिन सहितको कोल्ड स्टोर भवन निर्माणका लागि संघीय सरकारवाट रु. १ करोड रकम विनियोजन भएको छ।

## सामाजिक विकास

२३. आगामी आर्थिक वर्षको लागि शर्सत बाहेकको सामाजिक विकास तर्फ कुल रु. ६५ लाख रुपैयाँ बजेट विनियोजन गरेको छु।
२४. आगामी आर्थिक वर्षका लागि कोरोना महामारीवाट थप संक्रमण हुन नदिन तथा कोरोना व्यवस्थापन र प्रकोप व्यवस्थापनको लागि रु.१५ लाख बजेटको व्यवस्था गरेकोछु।
२५. शिक्षातर्फ सङ्घीय सरकारबाट हस्तान्तरित कार्यक्रमहरुलाई यथावत राखी परीक्षा व्यवस्थापन कक्षा (द),प्र.अ तथा शिक्षा समिति बैठक खर्च, उपसमिति गठन/अनुगमन प्रतिवेदन(विद्यालय), शैक्षिक प्रोफाईल निर्माण,स्थानीय पाठ्य पुस्तक लेखन तथा छपाई कक्षा( १-३), सूचकमा आधारित रहेर विद्यालय अनुगमन तथा प्रतिवेदन (शिक्षा समिति, कार्यपालिका, शिक्षा शाखा), निःशुल्क पाठ्यपुस्तक उपलब्ध गराउने कार्यक्रमहरुका लागि बजेट विनियोजन गरेकोछु।
२६. स्वास्थ्यतर्फ आगामी आर्थिक वर्षमा नयाँ निर्मित चिमाडको आधारभूत स्वास्थ्य केन्द्र भवनबाट सेवाप्रवाह प्रारम्भ हुनेछ।

२७. पूर्ण संस्थागत सुत्केरी तथा सुनौलो १००० दिन कार्यक्रम कार्यान्वयन, पूर्ण खोप दिगोपन सुनिश्चितता कार्यक्रम, एम्बुलेन्स तथा चालक व्यवस्थापन, मुस्ताड सामुदायिक दन्त उपाचार केन्द्रलाई अनुदान, समेतका लागि गाउँपालिकाको तर्फबाट सशर्त अनुदानका अलावा छुट्टै थप बजेटको व्यवस्था मिलाएकोछु।
२८. महिला संघसंस्था समिति तथा आमा समूह व्यवस्थापन, लैंगिक हिंसा निवारण कोष, महिलाहरुको सीप क्षमता अभिवृद्धिका लागि तालीमहरु, लैंगिक उत्तरदायी बजेट परिक्षण (GESI Audit), बालबालिकाहरु, जेष्ठ नागरिक तथा अपाङ्गता भएका व्यक्तिहरु लाभान्वित हुनेगरी सो क्षेत्रका लागि थप कार्यक्रमहरु प्रस्ताव गरी आवश्यक बजेट विनियोजन गरेकोछु।
२९. सामाजिक न्याय कायम गर्दै विभिन्न कोषहरु जस्तै स्थानीय सामाजिक सुरक्षा कोष, चालू तथा विउँ पूँजी कोष, छात्रवृत्ति कोष, प्रकोष व्यवस्थापन कोष, उपभोक्ता समितीबाट संचालित योजनाहरुको लागि मर्मत सम्भार कोष, आकष्मिक कोषहरुको कार्यविधि बनाई निरन्तरता दिई चलाएमान बनाईनेछ।
३०. जेष्ठ नागरिकहरुको योगदानको उच्च मूल्याङ्कन गर्दै आगामी आ.व. मा ५ वटै वडाका ६० वर्ष माथिका जेष्ठ नागरिकहरुलाई धार्मिक अवलोकन भ्रमणका लागि आवश्यक रकम विनियोजन गरेको छु।

### वातावरण तथा विपद् व्यवस्थापन

३१. आगामी आर्थिक वर्षको लागि शर्सत बाहेकको वातावरण तथा विपद् व्यवस्थापन तर्फ कुल ७० लाख ९३ हजार रुपैयाँ बजेट विनियोजन गरेको छु।
३२. यस गाउँपालिका नदीजन्य कटानको उच्च जोखिममा रहेको स्थानीय तह हो। हालसम्म कालीगण्डकी तथा अन्य खोलाहरुको कटानबाट सैयौँ रोपनी खेतियोग्य जमीन बगरमा परिणत भएको अवस्थालाई मध्यनजर गरी गाउँपालिकाले नदीजन्य कटानबाट हुने क्षति न्यूनीकरण गर्न तटबन्धनको कार्यलाई पहिलो प्राथमिकतामा राखेको छ। कालीगण्डकी तटबन्धन योजनाको लागि बजेट विनियोजन गरेको छु। विशेष अनुदान अन्तर्गत आगामी आ.व. मा संघीय सरकारबाट दुम्बा जाने पुरानो पुल देखि धैती ठुलो ढुङ्गा सम्म कालीगण्डकी तटबन्धन निर्माणको लागि रु. ७० लाख र माफा खोला तटबन्धनको लागि प्रदेश सरकारबाट रु. ५० लाख विनियोजन भएको छ।
३३. गाउँपालिका क्षेत्रको फोहोर मैला व्यवस्थापनको लागि ल्याण्डफिल्ड साइट निर्माण योजनाको लागि संघीय सरकारबाट रु. १ करोड बजेट विनियोजन भएको छ।

### सुशासन तथा संस्थागत विकास योजना

३४. आगामी आर्थिक वर्षको लागि शर्त बाहेकको सुशासन तथा संस्थागत विकास योजना तर्फ कुल ३० लाख रुपैयाँ बजेट विनियोजन गरेको छु।
३५. कुनैपनि निकायको सफलता त्यसमा संलग्नमानवश्रोतमा निर्भर गर्नेमा दुईमत रहँदैन। विकासका आयामहरू मध्ये मानवश्रोतको विकास पनि एक प्रमुख आयाम हो। यिनै मानव जनशक्तिहरूको क्षमता अभिवृद्धि तथा प्रविधिमैत्री विकासका लागि आगामी आर्थिक वर्षका लागि विभिन्न कार्यक्रमहरूको प्रस्ताव गरेकोछु।
३६. फोहोरमैला व्यवस्थापन, वार्षिक समिक्षा गोष्ठी, उज्यालो घरपझोड कार्यक्रम अन्तर्गत सबै वडाका सडकबत्तीहरूको महसुल तिर्ने, सूचनाको हक सम्बन्धी तालिम समेतका लागि आवश्यक बजेटको विनियोजन गरेकोछु।
३७. त्यसैगरी न्यायिक समिति/मेलमिलापकर्ता तालीम, घरपझोड गाउँपालिकाको पार्श्वचित्र, न्यायिक समिति व्यवस्थापन खर्च, अध्ययन अवलोकन भ्रमणका लागि बजेट विनियोजन गरेको छु।
३८. न्यून जनशक्ति, अधिकतम कार्यबोझका कारण अतिरिक्त समयमा पनि कार्य सम्पादन गर्नु पर्ने सबै तहका कर्मचारी एवम् सहयोगी समेतको उच्च मूल्यांकन गर्दै प्रोत्साहन भत्ता तथा पदाधिकारीहरूको सुविधाका लागि बजेटको प्रस्ताव गरेकोछु।
३९. सशर्त तर्फका सबै योजना तथा कार्यक्रमहरूलाई हुबहु प्रस्ताव गरेकोछु र यसैसाथ संलग्न विनियोजन विधेयक, २०७९ को अनुसूचीमा सूचीकृत गरी राखेकोछु।

#### अध्यक्ष महोदय र सभाका सदस्यज्यूहरू,

४०. अब म आगामी आर्थिक वर्षको लागि अनुमानित आय र व्ययको अनुमान यस गरिमामय सभामा पेश गर्ने अनुमति चाहन्छु। हालसम्म प्राप्त हुन आएका कार्यक्रमहरूको आधारमा आगामी आर्थिक वर्षको लागि अनुमानित बजेटको आकार रु. ३४ करोड ३५ लाख ६३ हजार रुपैयाँ को हुनेछ। यसै बमोजिमको बजेटको संरचनामा सामाजिक सुरक्षा वापतको रकम संलग्न गरिएको छ। सामाजिक सुरक्षा वापत वितरण गरिने रकम कोष तथा लेखा नियन्त्रण कार्यालयबाट सम्बन्धित व्यक्तिको खातामा सिधै स्थानान्तरण हुनेछ। कूल प्रस्तावित बजेट मध्ये चालू तर्फ जम्मा ६ करोड ३७ लाख ७० हजार खर्च हुने पूर्वानुमान रहेकोछ। बाँकी हुन आउने रु. २७ करोड ३७ लाख ९३ हजार मध्ये सशर्त अनुदान तर्फका कार्यक्रमहरूको लागि कूल ११ करोड ६२ लाख खर्च हुनेछ भने बाँकी बजेट रु. १६ करोड ३५ लाख ९३ हजार विभिन्न क्षेत्रगत आयोजनाहरू र तीनको व्यवस्थापन र सम्पूरक कोष निर्माण एवम् विभिन्न कोषहरूको व्यवस्थापनमा खर्च हुनेगरी बजेटको आँकलन गरेकोछु। आगामी आर्थिक वर्षका सबै योजना तथा कार्यक्रमहरू यसैसाथ संलग्न



गरी विनियोजन विधेयकको अनुसूचीमा सुचिकृत गरेकोछु। विस्तृत विवरण सोही विधेयकबाट प्राप्त गर्न सकिने छ।

४१. कूल बजेट मध्ये आगामी आर्थिक वर्षमा सङ्घीय सरकारको वित्तिय समानीकरणबाट रु. ७ करोड २१ लाख, वित्तीय समानीकरण गण्डकी प्रदेश सरकारबाट ६६ लाख ६७ हजार, सङ्घीय सरकारको राजस्व बाँडफाँडबाट रु. ४ करोड ३७ लाख ९९ हजार, गण्डकी प्रदेश सरकारको सवारी साधन कर बाँडफाँडबाट रु. १७ लाख ५२ हजार, सङ्घीय सरकारको सशर्त अनुदान तर्फ रु. ११ करोड ६२ लाख, संघीय विशेष अनुदान तर्फ रु. २ करोड ७० लाख, गण्डकी प्रदेश सरकारको विशेष र समपूरक अनुदान कूल रु. १ करोड २५ लाख र गाउँपालिकाको आन्तरिक श्रोत तर्फको रकम रु. ८५ लाख ४५ हजार र नवप्रवर्तनात्मक साझेदारी कोषतर्फ ६५ लाख रहने छ।
४२. अब म यस सभामा यस गाउँपालिका क्षेत्रभित्र आगामी आर्थिक वर्षमा लगाइने कर तथा गैरकर दस्तुर समेतको विषयमा जानकारी गराउने अनुमति चाहन्छु। स्थानीय सरकारको मुख्य आन्तरिक श्रोत भनेको कर तथा शुल्कहरुबाटै संकलन हुने रकम हो। चालू आर्थिक वर्षकै जस्तो करका दरहरु प्रस्ताव गरेकोछु। चालू आर्थिक वर्षभन्दा केही दरका क्षेत्रहरुमा दायरा विस्तार गर्ने प्रबन्ध मिलाएकोछु। गाउँपालिकाको स्थानीय राजस्व परामर्श समितिको सिफारिसमा तय गरिएका राजस्व संकलनका दरहरुको प्रस्तावित विवरण यसैसाथ संलग्न आर्थिक विधेयक, २०७९ मा प्रस्तुत गरेकोछु।
४३. आगामी आर्थिक वर्ष स्थानीय सञ्चित कोषबाट व्ययभार हुने रकम सहित विभिन्न कार्यक्रम तथा आयोजनाहरुको सूचि सहितको विनियोजन विधेयक, २०७९ समेत यसैसाथ पेश गरेकोछु।
४४. कुनै पनि बजेट तथा कार्यक्रमको प्रभावकारिता त्यसको कार्यान्वयनमा निर्भर गर्दछ। उल्लिखित बजेटका सफल कार्यान्वयनका लागि यस गरिमामय गाउँसभाका सबै सदस्यज्यूहरु, कर्मचारी, आम जनता, बुद्धिजीवी तथा सबै सरोकारवाला घरपझोडवासीको साथ र सहयोगको अपेक्षा लिएको छु। सरोकारवाला सबैको साथ र सहयोगले नै घरपझोड गाउँपालिकाको "समावेशी , सामाजिक रुपान्तरण, प्रकृति संरक्षण र संस्कृति": "कृषि, पर्यटन, पर्यावरण, पूर्वाधार, घरपझोडको समृद्धि" भन्ने गाउँपालिकाको नारा तथा गण्डकी प्रदेश सरकारले अबलम्बन गरेको समृद्ध प्रदेश, सुखी नागरिकको दीर्घकालिन सोच र नेपाल सरकारले अबलम्बन गरेको समृद्ध नेपाल, सुखी नेपालीको राष्ट्रिय संकल्प पूरा हुनेछ भन्नेमा विश्वास लिएकोछु।
४५. अन्त्यमा, आगामी आर्थिक वर्षको बजेट तथा कार्यक्रम निर्माणका लागि सुझाव तथा सहयोग पुऱ्याउनु हुने गाउँपालिकाका श्रद्धेय अध्यक्षज्यू, सबै निर्वाचित जनप्रतिनिधीज्यूहरु, राजनितिक

दलहरुका जिम्मेवार पदाधिकारीज्यूहरु, विषयगत समिति लगायत अन्य समितिका सदस्यज्यूहरु, गाउँ कार्यपालिकाका सबै साथीहरुलाई आभार प्रकट गर्दै बजेट निर्माणको प्राविधिक पाटो व्यवस्थापनमा सहयोग गर्नुहुने प्रमुख प्रशासकीय अधिकृत लगायत संलग्न सबै कर्मचारी मित्रहरुमा हार्दिक धन्यवाद व्यक्त गर्दछु। धन्यवाद!

प्रस्तुतकर्ता

(जमुना थापा मगर)

उपाध्यक्ष तथा संयोजक

घरपझोड गाउँपालिकाको बजेट तथा कार्यक्रम तर्जुमा समिति